



కథానిక:

# సంఘ సంస్కర్త



శ్రీ  
అందే నారాయణస్వామి

ఆ సభలో శ్రీస్వాతంత్ర్యసమాజం బకటి లేవదీశారు. చాలామంది యువకులు సభ్యులుగా చేరారు. రామానుజం సహాయకార్యదర్శిగా ఎన్నుకోబడ్డాడు. తీర్మానాలయ్యాక సభ ముగిసింది. అందరూ వెళ్లిపోతున్నారు. రామానుజంగూడా ఇంటిదారి పట్టినాడు.



గృహకృత్యాల్లో మునిగివున్న రమణమ్మకు వీధితలుపుతట్టతూ, “రమణా! రమణా!” అన్న పిలుపు వినవచ్చింది. అట్లా తన్ను సంబోధించేది తన తండ్రివొక్కడే. అతడే మన్నా వచ్చి పిలుస్తున్నాడా అనుకుందామంటే, గొంతు చూస్తే తనభర్తది. అయితే అతడెందుకు పేరుపెట్టి పిలుస్తాడు? సందేహంతో త్వరగా వెళ్లి తలుపు తీసింది. మసకచీకట్లోకూడా చప్పున గుర్తింపగలిగింది. తన భర్తే! ఆమెకు ఆశ్చర్యం వేసింది. అదివరకు “ఏమేవ్, ఓయ్, ఇదగో” అని పిలిచేవాడు.

ఇవాళ భర్తనోటిగుండా తన పేరు వినేసరికి ఆమెకు నవ్వువచ్చి నవ్వింది. తన పేరు చెప్పినంతకు భర్తను ఎగతాళిపట్టించాలనుకున్నది. “గుమ్మందగ్గిర వధువుపేరు ముచ్చటగా ముమ్మాటూ చెప్పటం అయిందికదూ, ఇక కుడికాలుమాత్రం లోపల పెట్టండి” అన్నది. “వెళ్లి కూతురు ఇంకా చెప్పందే లోపలికిఎలా వచ్చేది” అన్నాడు రామానుజం. ఇద్దరూ ఫక్కున నవ్వారు.

అతడు లోపలికి వచ్చి చెంబుతీసుకుని సిమెంటుతోట్లో నీళ్లుముంచుకోబోతున్నాడు. రమణమ్మ అడ్డువెళ్లి “నేను ముంచియిస్తా తేండి” అన్నది. “నేను ముంచుకుంటాను, ఫరవాలేదులే” అంటూ నీళ్లు ముంచి కాళ్లు కడుక్కుని ఇంట్లోకి వెళ్లాడు. ప్రతిరోజూతను ఇంకా వాకిట్లో వుండగానే ఎదురుగా నీళ్లు తీసు కళ్లకపోతే కస్సుమనేవాడు. ఇవ్వాళ ఆమె ముంచియిస్తానన్నా వద్దని తనకై తానే ముంచుకున్నాడు. ఇంత సహనం ఎక్కడ

నుంచి వచ్చిందా అని ఆశ్చర్యపడ్డది రమణమ్మ. రామానుజు బట్టలు మార్చుకుని, డ్రా యరు ముందు కూర్చుని ఏవో వ్రాసుకుని లేచేటప్పటికి యెనిమిదైంది. “రమణా! భోజనానికి రమ్మంటావా?” అన్నాడు. వంటగదిలో వున్న రమణమ్మ విన్నది. మళ్ళీ తనను పేరుతో పిలవడం ఆమె మనస్సుకు కష్టం కలిగించింది. మామూలు పిలుపులో వున్న చనువూ, అనురాగం, బాధ్యతా ఆమె కీ పిలుపులో కనబడలేదు. అట్లా పిలవడం న్యూనత అనిపించింది. బదులు పలక బుద్ధి పుట్టలేదు. “రమణా! యేం చేస్తున్నావ్? భోజనానికి రమ్మంటావా?” అని మళ్ళీ అన్నాడు. ఈసారి రమణమ్మ ఊరుకోలేకపోయింది. ఆయన దగ్గరికి వెళ్లి ఇలా అన్నది:

“ఏమండీ! యేమిటా పిలుపు? ఇందాకా పిలిస్తే ఏదో యెగతాళి కనుకున్నాను. మళ్ళీ యిప్పుడూ ఆలాగే పిలిచారు. ఒకళ్ల చేత వేలు పెట్టి చూపించుకోకుండా ఏదో ఇలా మర్యాదగా బతుకుతున్నాం. పక్కంటివాళ్లు గనక వింటే తాటాకులు కడతారు!”

తాను గౌరవం అనుకున్నది భార్యకు అగౌరవంగా తోచడంవల్ల అతనికి కష్టమే కలిగింది.

“ఏం, పేరుతో పిలిస్తే తప్పా?”

“తప్పని ఇంకా మెల్లిగా అంటారేమండీ? మీకు మాత్రం తెలియదా? మన పూర్వీకుల్లోగానీ, యిప్పటివాళ్లలోగానీ పేరు పెట్టి పిలుచుకున్న వాళ్లున్నారా?”

“ఎవరో పిలుచుకుంటేనేగాని మనం పిలుచుకోగూడదా యేం? వాళ్లు చూపిన దారి ముళ్లడొంకైనా మనం గుడ్డిగా అందులోనే

నడవవలసిందేనా? ఇంత అమాయకురాలివేం? పేరుతో పిలిస్తే ఎంత గౌరవం, అసేయ్ ఇసేయ్-అదిగో ఇదిగో అని పిలిస్తే ఎంత గౌరవం? నీవే ఆలోచించు.”

“భార్యను భర్త ఎలా పిలుచుకుంటే యేమండీ? పేరుతో పిలిచినంత మాత్రం చేత గౌరవం వస్తుందిటండీ, దాని నడతవల్ల రావాలిగాని? అయినా భర్త భార్యను గౌరవంగా పిలవడం మేమిటండీ? భార్య తన అర్థ శరీరం, ఇద్దరికీ భేద మేమున్నది? తన్ను తాను గౌరవించుకోవటం ఎంత కూడని పని? భార్యను గౌరవించినా అంతే కాదుటండీ?”

“అట్లనుకుని నిన్ను నువ్వు వంచించుకుంటున్నావు రమణా! ఇద్దరికీ భేదంలేనప్పుడు, మరి, భార్య భర్తను గౌరవించడం మాత్రం చేసికి?”

“భార్యకు భర్త పూజ్యుడు గనక.”

“సరే, ఇద్దరూ ఒకటైనప్పుడు భర్త భార్యవల్ల ఎంత గౌరవం పొందుతున్నాడో భార్య భర్తవల్ల అంత గౌరవం పొందడంలో తప్పేమున్నది?”

“మిమ్మల్ని ఏమండీ అంటున్నాగా, ఇంకేం, నన్నూ ఏమండీ అనండి.” ఆమె నవ్వింది.

“అంటే మాత్రం తప్పేమిటి?”

“చాలాండీ. ఇవన్నీ ఎక్కడ నేర్చుకొచ్చారు? భర్తచేత అలా పిలిపించుకున్నది ఇంకా వేరే పాపం మూటగట్టుకోవాలా? దానికి ఎక్కడో రౌరవాది నరకం తప్పదు.”

“పోనీ, నువ్వు పేరుతోనే పిలిపించుకో.”

“సరేలేండి, యీమాటల కేం వచ్చె. భోజనానికి లేవండి.”

రామానుజం వెళ్లి పీటమీద కూర్చున్నాడు. రమణమ్మ విస్తరివేసి వడ్డించింది. కూరలూపులునుతో తినడం అయ్యాక మజ్జిగ వేసి, పిల్లవాడు ఏడుస్తుంటే వెళ్లి చంకన వేసుకుని సమదాయిస్తున్నది. ఇంతలో రామానుజం భోజనం పూర్తికాగా ఎంగిలి ఆకు మడిచి చేత్తో పట్టుకుని బయటికి వచ్చాడు. రమణమ్మ చూచింది. తనకళ్లు తాను నమ్మలేకపోయింది. తాను కాపరానికి వచ్చి దాదాపు పదిపది హేనేళ్లయింది. ఆయన ఎప్పుడూ ఎంగిలూకు ముట్టుకుని యెరగడు. ఆమెహృదయం దిగులుతో - భయంతో నిండింది. తాను వుండగా భర్త ఆపని చెయ్యడం తనను చిన్నబుచ్చినట్లనిపించింది. "అయ్యో! అదేమిటండీ! నేను వుండిచచ్చాగా, యిట్లా తేండి" అంటూ కుర్రవాణ్ణి దింపి భర్త చేతిలోని ఆకు తీసుకోబోయింది. "అవసరం

లేదు. తిన్న ఆకు తీసుకుంటే తప్పా?" అంటూ భార్య కివ్వకుండా చకచకా పెరట్లోకి వెళ్లి పోయాడు. ఆమెమనస్సు చెయ్యిపెట్టి కలచినట్లయింది. ఇందాకా కాళ్లకు నీళ్లు తానే ముంచుకోవడం, ఇప్పుడు తిన్న ఆకుకూడా తానే తీసుకోవడం ఇదంతా తనమీది కోపంచేతనే అనుకున్నది. నే నేమన్నా ఆయనకు లోపం చేశానా అని జాగ్రత్తగా పారచూచింది. ఏమీ చెయ్యలేదు. అతడు విస్తరి పారేసి వచ్చి చెయ్యి కడుక్కుంటున్నాడు. "ఇట్లా నన్ను యేడిపించడం దేనికి?



".....అయ్యాక మజ్జిగవేసి, పిల్లవాడు యేడుస్తుంటే వెళ్లి చంకనవేసుకొని సమదాయిస్తున్నది."

నే నేం తప్ప చేశానో చెప్పరాదూ?" అని అడిగింది. "నువ్వేం తప్ప చేశావని చెప్పమన్నావ్? ఇకమీదట నీచేత ఇటువంటి హీనమైనపనులు చేయించదలుచుకోలేదు" అన్నాడు. ఆమెకు దుఃఖం ముంచుకొని వచ్చింది. కళ్లవెంట బొటబొట నీళ్లు కారినవి. "లేనిపోనిమాటలుగూడానా? హీనమైన పనులని నేను ఎవరితో అన్నానండీ? అసలు నా మనసులోనైనా అనుకోలేదే! మీకు ఆమాట చెప్పినవాళ్లను ఇట్లా నా యేదటికి పిలుచుకరాండి, నిలవదీసి అడుగుతాను. ఎవరో చెపితే మటుకు మీరెట్లా నమ్మారండీ? ఎక్కడ లోపం వస్తుందో అని భయంతో అరిచేతికీ, అరికాలికీగూడా ఒగ్గుతూవుంటానే, మనిషిమనస్సు తెలుసుకోలేకపోయావు కదా?" అన్నది.

ముఖం కందిపోయివున్నది. శబ్దం పైకి రాకుండా లోలోపలనే కుళ్లుతూవున్నది. కళ్లవెంట ప్రవాహంగా నీళ్లు కారుతున్నవి. ఒకవేపున చీదివేస్తున్నది. ఆమెఅవతారం చూస్తే అతనికి నవ్వు వచ్చింది. "పిచ్చిదానిలా గున్నావు! నువ్వన్నావని నేనన్నానా? పైగా, ఎవరో చెప్పారంటా వేమిటి?" అన్నాడు.

"మభ్యపెట్టి మాట్లాడకండి. పైగా నవ్వుతారేం? మీరు యింటికి వచ్చినదగ్గరి నుంచీ భేదంగా చూడడం తెలుస్తూనే వున్నది. నన్ను తెమ్మనకుండా కాళ్లకు నీళ్లు మీరే ముంచుకుంటిరి - ఎన్నడైనా ముంచుకుని

ఎరిగున్నారా? లాంతరు మీరే వెలిగించు కుని స్వయంగా బల్ల మీద పెట్టుకుంటిరి- గబ్బునూ నెవాసనను ఎన్నడైనా అట్లా ముట్టుకుని ఎరిగున్నారా? ఇప్పుడు ఎంగి లాకు సైతం మీరే తీసుకుంటిరి- ఎంగిలాకు తీసివేసేటందుకైనా నేను పనికిరాకపోయ్యే ను కామాల్లు! ఇన్ని సంవత్సరా లయింది నేను వచ్చి, ఇట్లా ఎన్నడైనా చేసి ఎరిగున్నారా? ఎవరూ చెప్పలే దంటే ఎవరు నమ్ము తారండీ? నా తప్పేమిటో చెప్పండి."

ఒక్క నిమిషం ఆగి, వెక్కి వెక్కి యేడుస్తూ మళ్ళీ అన్నద: "న నిట్లా యెన్న డైనా పిలిచారూ, పరాయిదానిలాగా పేరు పెట్టి? బాగా వుండిపోయారని ఎవతో మీకు దుర్యోధన చేసి పంపింది."

ఆమాటలు వినేసరికి అతనికిమామూలు ప్రకారం తామసభుజంగం తలయెత్తింది. కాని నూతనంగా కలిగిన స్త్రీజనపక్ష పాతమయూరం దాన్ని కాస్తా ఆమెమీదికి పోనివ్వకుండా వడిసిపట్టింది. "నీ తెలివితక్కువ కూల! లేనిపోనివి కల్పించుకుని కారణం లేకుండా అట్లా యేడుస్తావు దేనికి? నీవల్ల లోపం వుండి నే నిట్లా చెయ్యడంలేదు. నీ శ్రేయస్సు కోరే చేస్తున్నాను. నువ్వు అది గ్రహింపలేక పోయావు. నీ అమాయకత్వానికి జాలి పడుతున్నాను. బానిసత్వంవల్ల మీ హృద యాలు మసిపట్టిన అద్దాల్లాగా ప్రయోజన రహితా లయిపోయినవి. దాన్ని పోగొట్టు కుంటేనేగాని మీకు విముక్తి లేదు" అన్నాడు. అతని ధోరణి ఆమెకు అర్థంకాలేదు. ఇంతలో ఎవరో సమాజంతాలూకు మను షులు వస్తే వాళ్లతో మాట్లాడానికి హాల్లోకి వెళ్లాడు రామానుజం.

2  
రమణమ్మ భర్తకు పక్క వేసి, మంచం దగ్గర మంచినీళ్ల చెంబు పెట్టి, భోజనం చెయ్య కుండానే పండుతున్నది. రామానుజం ఆ వచ్చినవాళ్లతో మాట్లాడి లేచేటప్పటికి పది న్నర అయింది. తలుపు గడియవేసి లోనికి వెళ్లాడు. భార్యనిద్రపోతూవున్నది. లేపి అన్నం తిన్నావా అని అడిగాడు. ఆమె తిన్నానని చెప్పింది.

చీకటితోనే నిద్రలేచి రమణమ్మ వాడుకప్రకారం భర్తకు నమస్కరించేటందుకు అతని మంచం దగ్గరికి వెళ్లి పాదాలు పట్టు కున్నది. అతడు నిష్పత్తోక్కినట్టుగాను, పాము కాలికితగిలినట్టుగాను ఉల్కిరిపడి కాళ్లుముడుచు కుని దిగ్గున లేచి కూర్చున్నాడు. రమణమ్మ నివ్వెరపోయి "నన్ను బతకనివ్వరా యేమి టండీ?" అని యేడ్చింది. "నీకికా అర్థం కానేలేదా? ఎందాకని తలకాయ పగలగొట్టు కునేది? పెళ్లాం మొగుడికాళ్లు పట్టుకోవడం శుద్ధతప్ప. ఇద్దరూ సమానులే. ఒకళ్లు యెక్కువా, ఇంకొకళ్లు తక్కువా కాదు. నా మాటలు వేరేవిధంగా అర్థంచేసుకోవద్దు. మేము స్త్రీస్వాతంత్ర్య సమాజాన్ని ఒక దాన్ని స్థాపించాము. చిరకాలంనుంచి స్త్రీ జాతికి సంక్రమించిన బానిసత్వాన్ని పోగొట్ట డానికి దీక్ష పూనాము" అన్నాడు.

ఆమాటలు విని, భర్త తన సేవను నిరా కరిస్తున్నది తనవల్ల లోపంవుండి కాదని అప్పటికి ఆమె గ్రహింపగలిగింది. "ఏమిటండీ ఆమాటలు? ఎవరన్నా వింటే నవ్విపోతారు! భార్యకు భర్తపాదసేవకంటే స్వర్గ మెక్క డున్నది? భర్తను సుఖపెట్టడంకంటే యింకా

తనకు కావలసి దేమిటి? మీపాదసేవ చేసుకుని నన్నిట్లా బతకనివ్వండి" అన్నది. "తప్ప రమణా! బానిసత్వం, లొంగుబాటూ మీలో జీర్ణించిపోయి ఆలా మాట్లాడుతున్నావు. భార్య భర్తను గొప్పగా చూడడం గాని, భర్త భార్యను హీనంగా చూడడం గాని పనికిరాదు. ఇద్దరూ సమానగౌరవంతో వుండాలి. తెలిసిందా? ప్రతిస్త్రీ తన జన్మ హక్కును పొందేటందుకు నడుముకట్టాలి" అన్నాడు అతడు.

ఆ ధోరణి, ఆ వుద్రేకం చూస్తే అతని కేదో ఆవేశించినట్టు కనిపించింది దామెకు. "ప్రాద్దుపోయి వేళా పాళా లేకుండా ఎప్పుడు బడితే అప్పుడు వస్తూవుంటాను, కాస్త విభూతి పెట్టించుకోండి" అని చలోక్తిగా అందా మనుకున్నది. కాని అంటే మళ్ళీ యెక్కడ కోపం వస్తుందో అని ఆగింది. "పిల్లాజల్లతో నాలుగు కాలాలపాటు సుఖంగా సంసారం చెయ్యాలనుకున్నది ఆలా కోరుతుందటండీ? నాకు దేలాటిహక్కులూ వద్దులెంకి, అడిగినవాళ్ల కిప్పించండి చాలు" అన్నది.

"ఇంట గెలిచి రచ్చ గెలవ మన్నారు. నేజీ యెక్కి ఉపన్యాసం యిస్తుంటేనూ, ఊరూరూ తిరిగి ప్రచారంచేస్తుంటేనూ ఎవరైనా సీభార్యకు ముందు నువ్విచ్చావా అంటే ఏం చెప్పేది?"

"ఇచ్చా ననే చెప్పండి."

"భార్య పైకిరావడం యిష్టం లేనివాడేవడో అబద్ధం ఆడి వాళ్లను మోసం చేస్తాడు గాని నాకేం?"

"ఐనా, తిన్న విస్తరి యెత్తివేసుకోవడమేమిటండీ? ఆడది చేసే పనులు చెయ్యాలని

మీకేం గ్రహచారం పట్టించండి? రాత్రి మీరు ఒక చేత్తో ఎంగిలాకూ, ఇంకొక చేత్తో చెంబూ పట్టుకొస్తూవుంటే నాకు బైటున్న ఆడదిగుర్తుకొచ్చింది సుమా." ఆమెనవ్వింది.

"ఆడదనీ మగవాడనీ భేదంలేదని ముందే చెప్పానుకదూ? దాన్ని బాగా గుర్తుంచుకోవాలి. నేనూ తియ్యవద్దు, నువ్వు తియ్యవొద్దు: ఎట్లాగూ వంటమనిషిని పెట్టాలి గదూ, వాడే ఇద్దరి ఆకులూ తీసివేస్తాడు."

"వంటమనిషి కూడానా వేరే! వంట చెయ్యలేకపోవడానికి నే నేం జబ్బుగా వున్నానని?"

"అళ్ళీలాలు పలుకబోకు. చెప్పే దంతా దేమిటి? చిరకాలంనుంచీ నీచేతికి అంటుకుపోయిన తెడ్డును విసిరిపుచ్చి దూరంగా పారవేసి శాశ్వతంగా హక్కుభక్తమైన వంటకు ఈరోజుతో స్వస్తిచెప్పి నీవు హాయిగా కూర్చోవాలి, తెలిసిందా?"

"నిరంతరం మీచేతికి అంటుకుపోయిన కలంపుల్లను వదిలివేసి మీరూ ఆఫీసుకు వెళ్లడం మానివెయ్యండి. ఇద్దరం హాయిగా కూర్చుందాం."

"అట్లంటావేం, భుక్తి జరగొద్దూ?"

"భుక్తిమా తెందకు? నేను కూర్చోవడమే కదా మీక్కూవాలి? ఇద్దరం సమమైనప్పుడు మీరుమాత్రం ఆఫీసుకు వెళ్లి పొద్దస్తమానం చాకిరీ చెయ్యడం యేమంత న్యాయం? ఆ సుఖాన్ని ఇద్దరం సమంగానే అనుభవిద్దాం. ఇంటివద్ద వుండండి. హాయిగా ఎదురుబళ్లుగా కూర్చుందాం. పొద్దు కూకిన తర్వాత మీ రోవైపుకూ, నోవైపుకూ వెళదాం.... చాల్లెంకి, మీమాటలు!

వంటమనిషిని పెట్టుకోడానికి మన మేం ధనం మీద కూర్చున్నామనా? వచ్చేదానికి తినే దానికి వస్తుబిస్తవుతున్నది! మనతాహతుకు మనం వంటమనిషిని వేరే భరించగలమటండ్డి? ఎక్కడో మహారాజులకు వంటమనిషి గాని మనబోటివాళ్లకటండ్డి?”

“నీకు తెలియదు వుండవే—కాదు, నీకు తెలియదు వుండు రమణా! భార్యకు స్వేచ్ఛ, సుఖం యివ్వలేని మగవాడు దేనికి? డబ్బంటే నాకేం లెళ్ళలేదు. డబ్బువిషయం ఆలోచించుకోనిదే, సంపాదించే తెలివి లేనిదే యిట్లా మాట్లాడుతున్నా ననుకున్నావా?”

“మీమాటలు చూస్తే యేదో చెట్టు తొక్కి వచ్చినట్టుంది. నామాట వినండి. వంటమనిషి వద్దు ఏమీవద్దు, లక్షణంగా నేను చేసుక వెళ్తాను.”

“నలుగుర్లోకి వెళ్లి తలవంచుకోలేను రమణా! నీచేత యింట్లో ఊడిగం చేయిస్తూ సమాజంలోకి యేమొఖం పెట్టుకొని వెళ్లేది? నాకు తలవంపులు తేకు. నామాట విను. అంతా జరుపుకొని వెళ్లేవాణ్ణి నేనూ: హాయి గా ఊరికే కూర్చుంటానికి నీ కేం కష్టం?”

3

వంటమనిషి అంతా చేసుకొనివెళ్తున్నాడు. రమణమ్మకు చేతులు ఒళ్లో పెట్టుకుని వూరికే కూర్చోవడం చాలా కష్టంగా వున్నది. ఏమీ తోచదు. బంది ఖానాలో వున్నట్టున్నది ఆమెకు. యిరుగు పొరుగుళ్లకు వెళ్లి కాలం గడుపుదామంటే ఆమెను రెండు సందేహాలు బాధిస్తున్నవి. “ఇంటి నులు చేసుకోలేక మొగుణ్ణి శతపోరు చేసి వంటమనిషిని పెట్టించింది. వర్తి పనికి

మాలిన”దని వాళ్లు తన్ను అనుకునివుంటాగా యిరి, ఎట్లా వెళ్లుతుంది? రెండో సందేహం: అక్కడికి వెళ్లి వాళ్లతో మాట్లాడుతూవుండగా భర్త వచ్చి తన్ను పేరుబెట్టి కేకవేస్తే వాళ్లందరూ మొఖానే అంటారాయె, ఇంత మొఖం చేసుకుని ఇంటికి రావాలి. అందు వల్ల వాళ్లిళ్లకు వెళ్లడమే మానుకున్నది.

కాస్సేపు భాగవతం తీసి చదువుతుంది. కాస్సేపు పడుకుంటుంది. పగలు పండుకునే అలవాటు వుంటేగా నిద్రపట్టేందుకు? పక్కలు నొప్పలువేసి లేస్తుంది. కాస్సేపు పిల్లలతో ఆడుకుంటుంది. ఎంతసేపటికీ పొద్దు కూకదు. దిన మొక యుగంగా గడుస్తూ వున్నది. వాళ్లదొడ్లో కరివేపాకు చెట్టున్నది. ఒకనాడు “రెండు రెబ్బలు పెడుదూ మరదలా” అంటూ పక్కింటామె రానే వచ్చింది. ఆమెను చూచేసరికి రమణమ్మముఖం వెలవెల పోయింది. ఇంటికి వచ్చిన మనిషిని ఎలా పలకరించకుండా వుంటుంది? “కూర్చో వదినే యిస్తాను.” బెదురుతూనే అన్నది. ఇంక ఆమె యెత్తుకున్నది: “అదృష్ట మంటే అట్లా వుండాలి. వంటమనిషిని పెట్టారుట గదూ పిల్లా? మహారాజులు మీకేమమ్మా. తినే వాళ్ల గీత మంచిదై అట్లా కలిసిరావాలి. ఇటు చూచినవాళ్లటు బాగుపడతారు. దరిద్రులకేముంది, ఎప్పుడు చూచినా గొర్రెకు బెత్తెడే తోక! దానికేంలే, యెవ రదృష్టం వాళ్లది. మాటసామెతకి చెపుతా పిల్లా! మీ ఆయన ధర్మరాజంటివాడు. నువ్వు చెప్పి చెప్పగానే వంటమనిషిని పెట్టాడా! మాకున్నాడు, యెందుకు? సంపాదించ చేతగాక పోయినా ఏమాట చెప్పినా కస్సుబుస్సు మంటాడు.” అని కళ్లు తిప్పతూ, మూతి విరుస్తూ,

చేతులు ఆడిస్తూ అన్నది. రమణమ్మ ఎంత తప్పుకు తిరిగినా ప్రయోజనం లేకపోయింది. ఆమెకు ముట్టవలసిన మాటలు నాలుగూ దిగు బాటు లేకుండా చుప్తగా తన యింటికే నడిచివచ్చి ముట్టినవి. ఆమె చిన్నపోయి ముఖం యింత చేసుకున్నది.

వంటవాడు చేసే పనులు చూస్తే, ఆమెకు తగని చిరాకుగా వున్నది. తిరుగబోతకు నెయ్యి కాస్త తగ్గించు; పొయిలో కట్టెపుల్ల లన్నీ వక్కసారే పెట్టావేం - నీయిల్లు బంగారంగాను; చెయ్యి శుభ్రంగా కడుక్కోకుండానే కూరలు తరుగుతావేం; రాత్రి యెన్ని బియ్యం వేశా వేమిటి - తెల్లవారికి చాలా అన్నం మిగిలింది; అయ్యో పాత్రలన్నీ చిందరవందరగా పారేశావేం - వరసగా పెట్టుకోరూ అంటూ అది అట్లా ఇది ఇట్లా అని యెప్పుడూ అతణ్ణి మందలిస్తూ వుంటుంది.

ఒకనాడు రామానుజం పైచుంచి వస్తున్నాడు. వాళ్ల బజారులో దూరాన ఒకస్త్రీ నెత్తిన పల్లక పెట్టుకుని ఏదో మోసుకొనివస్తూ కనిపించింది. ముఖం సరిగా కనిపించడంలేదు. ఉనికి చూసి తనభార్య అనుకున్నాడు. కాని మళ్లీ "ఆవిడ యెందుకు మోసుకొస్తుంది? అసలు బయటికొచ్చే పనేమంటుంది? నాభార్య కాదు, ఎవరో మని" పనుకున్నాడు. అతడలా చూస్తూ వుండగానే ఆస్త్రీ వాళ్లింట్లోకే పోయింది. తన భార్యకాకపోతే పరాయివాళ్లెవరు తమఇంటి కెళ్లతారు? కంగారుతో త్వరత్వరగా ఇల్లు చేరుకుని లోపలికి వెళ్లాడు. రమణమ్మ కాళ్ళి పల్లక చేత్తో పుచ్చుకుని ఎదురుగావస్తూ ఇతణ్ణి చూసి మందహాసం చేసి ఆగింది. అక్కడ వున్న యిసుకకుప్పను చూశాడు. అతనికి

అరికాలిమంట నడినెత్తి కెక్కింది. ఇంట్లో వుండి చేసుకునే పనులే మానిపించివేస్తే బయటికి వెళ్లి యిసుక మోసుకరావడమా! ఎవరికళ్లన్నా పడితే స్త్రీస్వాతంత్ర్యసమాజ కార్యదర్శి అయ్యుండి భార్యచేత ఇటువంటి పనులు చేయిస్తున్నాడని తన కెంత పరువు నష్టం? "అదేంపని?" అని ముఖం చిట్లించి అన్నాడు. "వానలు కురిసి దొడ్డిగోడ అండ జారిపోయిందికదుటండి, కలిపి వేద్దామని యిసుక జారబోస్తున్నాను" అన్నది ఆమె. "నీతో చెప్పిందేమిటి, నువ్వు చేసేదేమిటి?" అన్నాడు. "వంటపనులే కాదుటండి మీరు చెయ్యవద్దన్నది?" అన్నది ఆమె. "అట్లాగా? ఎప్పుడైనా యిసుక జారబోసిగాని, గోడకు అండ వేసిగాని ఎరిగున్నావా నీవు?" అన్నాడు. "నేను యింట్లో పనులు చేసుకుంటూవున్నప్పుడయితే కూలివెట్టి గోడలు బాగు చేయించుకునేవాళ్లం; ఇప్పుడు వంటమనిషికి డబ్బువెట్టి గోడలకూ డబ్బువెడితే సంసారం యేమన్నా మనాయించాలనేనటండి? ఊరికే వుండి నే చేసేదేమిటి? సొంతపనులు చేసుకుంటే తప్పుటండి? ఒళ్లు దాచుకుని కూర్చోబోతే నామనసొప్పదు. మీరేమన్నా అనుకోండి" అన్నది. "అందుకని వుప్పరదానిలాగా గోడలు పెడతావా?" తూలనాడినందుకు అతనికే కష్టంవేసింది. కోపం అంతా క్షణంలో జాలిగా మారి పోయింది. "చాకిరీలో ఊరగామవేసిన శరీరాలు మరి, తొందరపడితే కార్యాన్ని సాధించలేం, నేర్చుగా తీసుకురావా" అని సమాధానపరుచుకుని "రమణా! తప్పని వంట పనే మానిపించివేసినప్పుడు యిసుక జార బయ్యడం అంతకంటే చెడ్డపని అంటావా

లేదా? వద్దు, నువ్వేలాటి పనీ ముట్టుకో వద్దు. మహారాజుగా కూర్చో నీకేం" అని ఆమెచేతుల్లో పల్లిక లాక్కొన్నాడు.

౪

రామానుజం బజారునుంచి ఎంతోవుల్లా సంతో చేమంతిపూలూ, దవనం పట్టుకొని వచ్చి "రమణా! సాయంత్రం అట్లా పార్కుకు ఇద్దరం పికారుకు వెళ్లుదాం, ముస్తాబు కా. దవనం, పూలూకూడా తెచ్చాను" అన్నాడు.

"పికారుకా? నేనా? ఎవరన్నా నవ్వు తారు! కావలిస్తే మీరు వెళ్లండి" అన్నది రమణమ్మ చదువుతూవున్న పుస్తకంమూసి.

"నేనా అంటే నువ్వుమాత్రం మనిషివి కాదా? మాతో పాటు ఆనందాన్ని అనుభవించేటందుకు నీ కెందుకు హక్కులేదు? పొద్దస్తమానం ఈ మురికిగాలి పీలుస్తూ వుండడంకంటే సాయంత్రంపూట నా అట్లా వెళ్లి మంచిగాలి పీలిస్తే ఎంత ఆరోగ్యం? అక్కడ రకరకాల పూలచెట్లూ అవీ యెంత ఆనందంగా ఉంటవి! వెళ్దాం రా."

"నా కే ఆనందాలూ వద్దు లెండి. ఇప్పటికే ఇరుగుపొరుగు అమ్మలక్కలూతా దీని గర్వమేమంటే దీనిగర్వమేమనీ, దీని నిక్కులేమంటే దీని నిక్కులేమనీ ఆడిపోసుకుంటున్నారు. బజార్లు పట్టుకు తిరిగితే ఇంకా నిలిచేనా?"

"అదా నీ సందేహం? అట్లాగే చూస్తూ వుండు, నిన్ననుకునేవాళ్లంతా మా సమాజంచలువన భర్తలచేతులు పట్టుకుని బజార్లకు బయలుదేరకపోతే అప్పుడను. సంవత్సరంలోపలనే. గ్యారంటీ యిస్తాను. ముందుగానే మేలుకుంటే మార్గదర్శి నయ్యావనే గౌరవం నీకు దక్కిపోతుంది."

"పెళ్లాన్ని వెంటవేసుకుని యిది నా పెళ్లాం, యిది నా పెళ్లాం అని అందరికీ చూపించాలికామాలు!"

"అందరికీ చూపించడం కాదు రమణా, ప్రకృతిని చూపించడమే దాని వృద్దేశ్యం."

"ప్రకృతిని చూడడమేగాని తనను యెవ్వరూ చూడ రన్నమాట! ఏమిటండీ, మీమాటలూ మీరూ. అక్కడికి వెళ్లి చూసే దేమిటి? నేను రాను."

"అట్లనబోకు రమణా! అప్పుడే మా సమాజీకు లంతా భార్యలను వెంటవేసుకుని హాయిగా తిరుగుతున్నారు. నేను వెనక పడ్డందుకు యిప్పటికే నాకు సిగ్గుగా వున్నది. నీకు తప్పదు. ఎట్టెనా రావాలి."

ఎట్టె తేనేం, పోరాడి బయలుదేరదీశాడు. ఇద్దరూ గడపమెట్లు దిగి నడుస్తున్నారు. రమణమ్మకు భర్త వెంట నడుస్తూవుంటే యెంతో సిగ్గుగా వున్నది. వెళ్లేది పార్కుకు. అక్కడ ఎరిగున్న వాళ్లెవరన్నా చూస్తే యేమనుకుంటారో అన్న భయం ఆమెను తెగ బాధిస్తూ వున్నది. అయిదారు ఇళ్లు దాటారు. వీళ్లను చూసి ఒకమ్మాయి తలవాకిట్లోకి వచ్చి "అత్తయ్యా! ఎక్కడికి వెళుతున్నారు?" అన్నది. ఆ ప్రశ్నకు రమణమ్మగుండెలు గబ గబా కొట్టుకున్నవి. ఎక్కడికి వెళుతున్నామని చెబుతుంది? విననట్లు తలవంచుకుని నడుస్తూన్నది. "ఇదుగో రమణమ్మత్తమ్మా! నిన్నే. ఎక్కడికి వెళుతున్నారు?" మళ్లీ అడిగింది ఆ అమ్మాయి. ఈసారి రమణమ్మకు కోపంగాడా వచ్చింది. "ఎక్కడికి వెళ్లితే వీళ్లకేం? వెధవప్రశ్నలు!" అనుకున్నది. పార్కుకు వెళుతున్నామని ఎలా చెబుతుంది?

పైకి చిన్ననవ్వు నవ్వి “యెక్కడికీ లేదు కోడలా, శివాలయానికి వెళ్తున్నాం” అన్నది. ఆ గల్లీ దాటక నాలుగు బజార్లు కలిసిన చౌకు వచ్చింది. అక్కడ వచ్చే జనం పొయ్యేజనం చాలాసమ్మర్దంగావున్నది. రమణమ్మ ఆగింది. భర్త “నిలబడతావేం, రా” అన్నాడు. “అట్లా జనం వత్తిడిగా వుంటే ఎట్లా వచ్చేదండీ” అన్నది ఆమె. “ఫరవాలేదు, ముందు నేను దారి తీస్తూ వుంటాను రా” అన్నాడు. “అయ్యో! జనాన్ని రాచుకుంటూ ఎలా వచ్చేదండీ, వత్తిడి కాస్త తగ్గనివ్వండి” అన్నది. జనం తగ్గిపోయ్యేదాకా కది నిమిషాలు ఇద్దరూ నిలబడవలసివచ్చింది.

పార్కు చేరారు. అక్కడ బల్లలమీదా పొదలదగ్గిరా జనం నిండిపోయి వున్నారు. రేడియో నోరు తెరచుకుని యేదో పాడుతూ వున్నది. అందరూ మగవాళ్లు. ఆమెకు భిడియం వేసింది. అంతమందిజనంలోనూ స్త్రీలు ఇద్దరు మాత్రమే వున్నారు. ఒక స్త్రీ కళ్లకుజోడుపెట్టి కాళ్లకు చెప్పులు వేసుకొని వున్నది. ఇంకొకస్త్రీ గాను తొడుక్కుని కాలికి బూటు వేసుకొని గిరజాజుట్టుతో వున్నది. వాళ్లను రమణమ్మ స్త్రీలకిందనే లెక్క వేసుకోలేదు. జన మంతా తననే చూస్తున్నట్టనిపించింది. “యిక్కడ కూర్చుందాం రా రమణా” అని ఒక పొదదగ్గిరికి తీసుకొని వెళ్లాడు. ఆపొద వెనకపక్కన అదివరకే కొందరు కూర్చునివున్నారు. వీళ్లు మరొకపక్కగా కూర్చున్నారు. కాస్తేపు కూర్చున్నాక “కాఫీహోటలుకు వెళ్లివద్దాం రా రమణా” అన్నాడతడు. “ఇవాళ కాఫీహోటలుకు రమ్మన్నారు, రేపు కల్లుకొట్లోకి రమ్మంటారు,

ఏమిటండీ మీ మాటలన్నీ? ఆడవాళ్లు కాఫీ హోటలుకు వస్తారుటండీ? ఇక్కడికి వచ్చినందుకే ప్రాణం చచ్చిపోతూ వున్నది” అని విసుక్కున్నది. అతడు నవ్వి “సరే అయితే, నువ్విక్కడ కూర్చో. ఆ కనపడేదే కాఫీహోటలు. చప్పున వెళ్లి తినేందు కేమన్నా తీసుకొనివస్తా” అని వెళ్లి ఏవో మూడు నాలుగుపొట్లాలు కట్టించుకుని వెంటనే తిరిగి వచ్చాడు. ఆమె అక్కడ లేదు. యెటన్నా వెళ్లిందేమో నని అటూ ఇటూ చూచాడు. కనపడలేదు. ఖంగారుపడ్డాడు. ఎక్కడికి వెళ్లివుంటుంది? అసలే బలవంతాన తీసుకవచ్చాను; యింటిదారి పట్టివుంటుం దనుకుని చేతులో పొట్లాలు చూసుకుని దిగాలు పడిపోయాడు. “ఏమండోయ్, ఇట్లా రాండి” అనే పిలుపు వినవచ్చింది. ఆవైపుకు చూచాడు. దూరాన తన భార్య జువ్వి చెట్టుదగ్గర నిలబడివున్నది. అతని ప్రాణం లేచివచ్చింది. ఆమె స్వతంత్రించి విహరిస్తున్నదని తన కృషి ఫలితానికి వస్తున్నందుకు లోలోస సంతోషిస్తూ త్వరత్వరగా ఆమె దగ్గిరికి వెళ్లాడు. ముఖం చూస్తే చిన్నబోయి వున్నది. “ఏం అట్లా వున్నావు?” అన్నాడు. “ఎట్లా వుండమన్నారు? మీరు వెళ్లాక, మనం కూర్చున్నచోటికి యెదురుగా గన్నేరుచెట్టు విరియపూసింది చూడండి, పువ్వుకొట్టి కోసుకుందామని వెళ్లుతున్నాను. యెడదో చచ్చినాడు - వాడికి కళ్లున్నయ్యో పోయినయ్యో-రాచుకువెళ్లాడు. యెవ్వరూ తిరగరని ఇక్కడికి వచ్చి నిలుచుని మీకోసం యెదురుచూస్తున్నాను” అన్నది. అతడు బుజ్జగిస్తూ “అట్లయితే రేపట్నుంచీ వచ్చి కూర్చున్నచోటునుంచి ఎక్కడికీ కదలబోకు లే రమణా.” అన్నాడు.

గీ

వంటమనిషిని పెట్టి నెలరోజులయింది. అదివర కామె ఎట్లా పొదుపుగా జరుపుకు నేదో కాని వచ్చే పాతికరూపాయలు సరి పొయ్యేవి. ఈనెలకు షద్దాలుగురూపాయలు బాకీఅయింది. అతడు ఖర్చునుబట్టి ఎక్కువ సంపాదించాలని ప్రయత్నించాడు. కాని లాభం లేకపోయింది. రెండో నెల గడిచింది, మొత్తం ముప్పయి రూపాయలు అప్పయిపూరుకుంది. “ఈబాకీ ఎట్లా తీర్చడం? ప్రతినెలా ఇట్లా తరుగు బోతూవుంటే కొంప నిలుస్తుదా?” ఈ మాటలు అతని తలకాయలో గింగురు మన్నవి. అతని హృదయం భావినిగురించి తీవ్రచర్చలో పడ్డది.

బాకీకి వత్తిడి కలిగింది. ఇంతబాకీ అయిందని తన భార్యకు తెలియనివ్వవద్దని ముందుగానే బాకీదార్లకు చెప్పాడు. ఇంటి చుట్టూ రోజుకు నాలుగుసార్లు తిరగడం, ఎక్కడ కనపడితే అక్కడ పదిమందిలోనూ అడగడం అతనికి చిన్నతనంగా వున్నది. అసలే జరుగుబాటువిషయమైన దిగులుతో వున్నాడు. వైగా బాకీవాళ్ల బాధ! అతడు క్రుంగిపోయాడు. ఎక్కడైనా అప్పుతెచ్చి బాకీ సరిపెట్టాలని స్నేహితులందరినీ అడిగాడు. ఎవ్వరూ మావల్ల కాదంటే మావల్ల కా దన్నారు. ఎరిగివున్నచోట్లల్లా గాలించాడు. వృథా అయింది. ఇంక ఏవిధంగా బాకీతీర్చడం? అతని ఒర రెండోపని చెయ్యడం లేదు. భార్యమెడలో పుట్టింటివాల్లిచ్చిన నల్లపూసల గొలుసుమాత్రం అతనికి కనిపించింది. కాని యివ్వమని ఎట్లా అడుగుతాడు? ఎందుకంటే యేమి చెపుతాడు?

ఆమె వద్దన్నకొద్దీ దిగి, ఇప్పుడు ఇంత బాకీ అయిందని తన అసమర్థతను నోటిమీదుగా ఎలా చెప్పకుంటాడు? విషమస్థితిలో పడి పోయాడు.

ఆ రో జతనికి అన్నం సహించలేదు, విస్తరిముందు కూర్చుని లేచాడు. భార్యతో కూడా మాట్లాడ బుద్ధికాలేదు. ఆఫీసుకు వెళ్లి పోయాడు. సాయంత్రం ఇంటికి తిరిగివస్తూ షాహుకారు ఎక్కడ తనను చూసి నిలవేస్తాడో అని ముఖం కనబడకుండా గొడుగు చాటుచేసుకుని ఇంటికి వచ్చాడు. భార్య వార్తాపత్రిక చదువుకుంటూవున్నది. అతణ్ణి చూసి మందహాసంచేసి మళ్లీ పతనలో మునిగి పోయింది. అతడు కుర్చీలో కూలబడి “రమణా!” అన్నాడు. ఆమె చదవటం ఆపి “ఏమండీ” అన్నది.

“నీతో రెండురోజుల్నించీ చెప్పాలనుకుంటున్నాను. అతడు చేసే వంట నాకు సరిపడడంలేదు.”

“అట్లాగటండీ! కొందరికి యేదైనా రోజుల్లోనే పట్టియిస్తుంది, మీకు రెండు మాసాలుగాని చాల్లేదు! ఒక్కొక్కళ్ల తత్వం తీరు.”

“అబద్ధం చెప్పాలని మేం ఖర్మం?”

“నా కతని వంట భేషుగ్గా సరిపడి పోయింది. ఎంత ఆరోగ్యంగా వుంటున్నదనుకున్నారు?”

“నాకు సరిపడలేదు. సహించక పొద్దున అన్నమంతా వదిలిపెట్టివేశానుకదూ?”

“పోనీ, మీకు నచ్చిన పదార్థాలే చేయించుకోరాదూ?”

“అబ్బే! వాడిచేత అసలే కాదు.”

“అయితే మరి ఎట్లా?”

“నువ్వే ఆలోచించు.”

“నే నాలోచించే దేముందీ? వండిసిద్ధం చేసి విస్తర్లు పెడితే తింటాను.”

“అట్లా కాదు. నీకుమాత్రం బాధ్యత లేదా? ఆలోచించు. నువ్వు చేసినన్నాళ్లు నా కెంతో ఆరోగ్యంగా వుండేది” అనుకూలమైన సమాధానం రాబట్టాలని అతని ప్రయత్నం.

“ఆమాట మీరేనా అంటున్నది? పాడు వంట ఇక నేను చేస్తానటండీ? ఈస్వేచ్ఛ, యీసుఖం, యీఆనందం వదులుకుని మళ్ళీ ఆ లంపట్ల పడేటంతటి తెలివితక్కువదాన్ని కానండోయ్!”

అతని ఆట లేమీ సాగలేదు. ఆమాటలకు అతని ముఖం వెలవెలపోయింది. కాస్త అందివ్వగానే సంతోషంతో వంటలో జొరబడుతుం దనుకున్నాడు. ఇట్లా మారిపోతుం దని అత డెన్నడూ అనుకోలేదు. వెలితి మాట తా నన్నట్లు ఎట్లా వొప్పకోగలదు?

“నిన్ను చెయ్యమనడం లేదు రమణా. నువ్వు చేసినప్పుడు ఆరోగ్యంగా వుం దన్నాను.”

“అట్లయితే సరే.”

తన వృద్ధేశ్యాన్ని బహిరంగంచేసేటందుకు ధైర్యం ఆనటలేదు. కొంపా గోడి పోగొట్టుకుని చెట్లపాలు కావలసిందేనా? అతనికి నడిసముద్రంలో వున్నట్టున్నది. ఒక నిమిషం ఆగి మళ్ళీ అన్నాడు: “నా ఆరోగ్యం నీకు వద్దా?”

“మీ ఆరోగ్యం నేనూ, నా స్వేచ్ఛ మీరూ చూడవలసిందే.”

“ఎట్లాగు?”

“నాస్వేచ్ఛకు భంగం లేకుండా. ఇంకో వంటమనిషిని మాట్లాడితే నేవద్ద న్నానా?”

“దుంగ దించి బండ యెత్తుకున్నట్టుంటుంది.”

“ఇంక ఎట్లాగు మరి? పోనీ, నేను కొంత కాలం చేశానా, యికనించి మీరు చెయ్యండి వంట.”

ఆమాటకు అతనిలో ఉన్న పురుష రక్తం వేడెక్కిపోయింది. ఇంతలోకే ఇంత మారిపోతుం దని కలలోనైనా అత డనుకో లేదు. తనమీది ప్రేమనుగూడా వదులుకుని ఇట్లా తెగబడి మాట్లాడుతుందని జన్మేపీ తలచలేదు. ఈ క్లిష్టసమస్యను ఎదుర్కునే దెట్లా? అతని తలకాయలో మేఘాలు గర్జించినవి.

“నాచేత అనిపించుకోకుండానే మీకై మీరే దిగితే ఎంత బాగుండేది?”

“... ..”

“మీరు వంటచేస్తున్నారని మీ సమాజీకులకు తెలిస్తే ఎంత కీర్తి?”

“... ..”

“మీ బాగు కోరనిదాన్నయితే యీ మాట చెప్పనే చెప్పను. భర్త కీర్తి పొందాలనే భార్య తలుస్తుంది.”

ఈమాట అతనికి శూలాలవలె తాకినవి. ఏమనటానికి వీలున్నది? వంచిన తల యె త్తలేకపోయాడు. ఇంతలో వీధి తలుపు నెట్టుకుని ఒకవ్యక్తి లోపలికి ప్రవేశించాడు. రామానుజం తలయెత్తిచూశాడు. బాకీ షాహుకారు! అతని గుండెలు గబగబా కొట్టుకున్నవి. చిక్కుల్లో మునిగి అసలే చింతతో వున్నాడు. వైగా ఇత డొకడు! ఏం

సమాధానం చెప్పి పంపిస్తాడు? కష్టాలన్నీ ఒక్కమారే చుట్టవేసుకున్నవి. అతనికి జీవితంమీద విరక్తి పుట్టింది.

షాహు కారు చిన్ననవ్వు నవ్వి అన్నాడు: "బాబుగారి దర్మనాలే లేవు. ఇందాకా అమ్మగారు మొత్తం బాకీ ముప్పయివక్కరూపాయిచిల్లరా యిచ్చివేశారు. చిల్లర లేక పోతే రూపాయి యిచ్చారు. ఇదిగో మీకు పది అణాలు ఇవ్వాలి." అని చిల్లర రామానుజుని కిచ్చి వెళ్లిపోయాడు. అత డటు

వెళ్లడంతోనే ఇంట్లోనించి వంటమనిషివచ్చి "నేను సెలవు పుచ్చుకుంటానండీ; రమణమ్మ గారు ఇందాకనే వెళ్లిపోమ్మన్నారు, మీరు వచ్చాక చెప్పి వెళదామని వున్నాను." అని చెప్పి వెళ్లిపోయాడు. ఇదంతా రామానుజుని కొక సుఖస్వప్నంలాగా తోచింది. భార్యకేసి చూశాడు. ఆమె పమిటచెంగు చూచుచేసుకుని నవ్వుతూవున్నది. మెళ్లో చూస్తే గొలుసులేదు. "నాభాగ్యదేవతవు" అంటూ కావలించుకున్నాడు.

# గ నో రి యా కు ఆ ధు ని క చి కి త్న

## నేటి సుప్రసిద్ధ దివ్యాషధము

ఇంగ్లీషు మరియు యితర నాటువైద్యములకు మీ చర్మవ్యాధి నివారణ కొక పుచ్చుకొన్న యింజెక్షన్లు నివృత్తియొజనమై యుండినయడల మేము త గూరుచేసిన నేటి "గోనో కిల్లర్"ను వాడిచూడుడు. ఈ సుప్రసిద్ధమందు అన్నివిధముల చర్మబాధలను శీఘ్రకాలములో తొలగించి మీకు సౌఖ్యమునిచ్చును. యిది, స్త్రీ పురుషులయొక్క, మాత్రజాడ్యములకును చీముతోగూడిన వివిధ రకముల గనేరియా-మేహరోగము, తెలుపుపోవుట, వాపు, వీర్యముపోవుట, పొక్కులు యీ మొదలయినవి దీనివలన నివారణయగును. వేలకొలది జనలు మా మందును వాడి సౌఖ్యము పొందినారు. దీర్ఘ వ్యాధి గ్రస్తులు యానందించినారు. కాలము పోగొట్టక మీరు యీమందును వకసారి వుపయోగించి యానందము పొందండి. 50 మాత్రల బుడ్డి యొకటికి రూ. 3/-మాత్రమే. వి. పి. పి. ప్రత్యేకము అణాలు 8.

Sole manufacturer:—**Dr. D. N. JASANI,**  
 (Dpt. B. H. M) Vithalbai Patel Road Bombay No. 4. | Madras Agent  
 APPAH & CO.,  
 China Bazaar,